

డబ్బు

కట్టుకున్న గళ్ళలుంగీ మోకాళ్ళదాకా ఎత్తి బిగించి, పద్మాసనం వేసి ముచ్చటిస్తూ వర్తమానాన్నీ, భవిష్యత్తునీ ఒక్కలాగే బూతులు తిడుతూ అతను లెక్కరు సాగిస్తున్నాడు, నేనా రైలు పెట్టేక్కేసరికే. అతని చుట్టూ అతని పార్టీ యెనిమిది తొమ్మిది మందున్నారు. జిడ్డు మరకలున్న తన టెర్రిన్ చొక్కా గుండీ పీకకు తగిలేవరకూ వెనక్కి లాగి ఒక చేత్తో రెండో చెయ్యి రాసుకుంటూ, పది మందున్న ఒక్కర్నే ఉద్దేశించి మాట్లాడడం అతని ఆలవాటు. అతని కళ్ళ కింద పొంగు, అతనికి నిషాపస్తువులు నిషేధం లేదంటుంది. అతని జుట్టు మూడుగజాలుంది. అతని గెడ్డం మూడ్రోజులుంది. అతను మూడు కాలాల గురించీ త్రికాల జ్ఞానిలా ఒక్క లాగ మాట్లాడగలడు. పోయిన యుద్ధంలో మిలటరీ కెళ్ళి పాడై పోయిన వాళ్ళాగో, లేకపోతే నాలుగుసార్లు జైలుకెళ్ళి బాగు పడ్డవాళ్ళాగో వున్నాడు “అన్నా” అని పలకరిస్తే, “ఏం బామ్మ రిదీ” అని పలికే రకంలా, చూస్తేనే నమ్మకూడ దన్నట్టు న్నాడు. అతనికి 45 సంవత్సరాలు వుండొచ్చు.

ఈలోగా ఒక కుర్రాడు- అతని పార్టీవాడై- రైలు పెట్టెక్కి అతనికి రెండు బీడీకట్టు లిచ్చేడు.

అతనా కుర్రాడివేపు శపిస్తున్నట్టు చూసి “నీలాంటి దాన్నేనా అవతలిదికెళ్ళి అగ్గిపెట్టె తెమ్మంటే ఆరైల్ల కడుపుతో సహా తిరిగొచ్చిందట! లేకపోతే యింతసేపట్రా లంజికొడుకా! ఒక బీడీకట్టు తెమ్మంటే?” అని అప్యాయంగా ప్రశ్నించేడు.

కుర్రాడు “ఒకటి కాదు గురూ! రెండూ” అన్నాడు నవ్వుతూ.

“అన్ని తెలివి తేట్టుండబట్టేనా లారీ క్షీనరయ్యేవు. ఎక్కడ సస్టే సచ్చేవ్గాని ‘టీ’ లేవీ?”

“తెస్తున్నాడు గురూ” అని ఆ కుర్రాడంటూ వుంటే ఒక ‘టీ’ కుర్రాడు ప్రవేశించి వాళ్ళ పార్టీ అందరికీ ‘టీ’లు అందించేడు.

అతను ‘టీ’ చవిచూసి, చప్పరించి, మిగతా ‘టీ’ అంతా గడ గడా తాగేసి కిటికిలోంచి తుప్పని ఉమ్మి “సిస్సీ! ఇంతకంటే కిరస నాయలునయం. ఏటీ ‘టీ’ తాగితే సిన్నప్పుడు తాగిన ఆవచందం కూడా బైటికొచ్చే సేట్లుంది” అంటూ గ్లాసు పక్కవాడి కందించాడు.

అతని మాటలకి అంతానవ్వారు. దాంతో అన్యాయం కేసు గెల్చిన స్టేషన్ల అతను రెచ్చిపోయేడు.

‘ఒరే అబ్బాయ్! ఈ ‘టీ’ లో టీయాకు లేస్తాడా, ఎంగిలాకు లేస్తాడా మీ ప్రొఫైటరు” అని ‘టీ’ కుర్రాడ్ని అంతా సెకెండేండు బతుకులు. ఎక్కడ సూడు, సవకబారు వస్తువులూ, నాసిరకం మనుసులేను.

“నా సిన్నప్పుడు సూడు; గాందీగార్లాటోడు ఒక స్టేటిమెంటి చేడంటే అటు లండన్నించిటు లంకలేవ్వరకూ ఎవుడికి అరదం గాక గడగడ్డాడిపోయావోరు, తెలీజెప్పమని మళ్ళీ ఆ బాబు కాడికే ఎల్లీవోరు. మళ్ళీ అలాటోడే నెహూరూ. ఎనక జెనమలో పూజ తక్కువై మన్నో పుట్టేడుగాని లేకపోతే అమెరికాలో పుట్టాల్సి నోడు. ఆ ఆబు యిదేశాలల్లై ఏటీ సేసీవోరో ఎరికా? ఎత్తుకొని నెత్తి కెక్కించుకునేవోరు. కాళ్ళుకడిగి నీళ్ళు జల్లుకునేవోరు. ఇంకాడాళ్ళసంగత్తురేసరి. రోడ్ల కెగబడి పోయావోరుట. ఆ బాబు సిన్నతనంలో ఓ పాలి రమ్మో ఎల్లై ఏటైందో తెల్సా? మాకు రాజు లేడు. రాజులాగు న్నావు మాకు రాజున్నేసుకుంటావని అక్క డోళ్ళు బతిమిలాడ్నా ఆ బాబొచ్చీసేట్టు. మనిసంటే అతగాడు మడిసి. బంగారం కడ్డీ; ఇనప గుండు.

“అంతెందుకు. నా సిన్నప్పుడు పంచాయతీ పెసిడెంటు పంతుల్లేదూ? చూస్తే పది జనమల పాపాలు పోయాటట్టుండే వోడు. ఇప్పుడూ వున్నారూ, పెసిడెంటు మనకి! ఏం నాబం? పొట్టకొస్తే మాంసం ముక్కల్లపు అచ్చరం ముక్కుండడు. నోరిప్పితే సరేసరి. పుప్పిపల్లూ, కొండనాలుకా తప్ప మాటపెగల్లు” అంటూ అతనక్కడితో ఆగి, పక్కనున్న బీడీ కట్టులోంచి ఎంచొక బీడీ తీసి, దాని రెండో వేపు నోట్లో పెట్టుకొని, శివుడు శంకం వూది నట్లు వూది, మళ్ళీ సన్నవేపు నోట్లో పెట్టుకుని, అంటించి, గట్టిగా దమ్ము లాగాడు. కాని పొగ సమంగా రాలేదు. వెంటనే బీడీ కిటికిలోంచి విసిరేసి “యిన్ని కన్నాలున్న బీడీ ఎపుడు కాలానా బాబూ! బీడీకి కన్నాలు, బేంకు యినప్పెట్టి క్కన్నాలు. బడ్డట్టుకి కన్నాలు, ఎగిరే ఇమానం యింజన్నో కన్నాలు. అంతా కన్నాల బతుకులై పోనాయంటే నమ్ము.

“నా సిన్నప్పుడు అణా యిచ్చి బీడీకట్టిమ్మంటే అర్ధణా తిరిగి చ్చీసీవోరు. కట్టసింది బీడీ యెలిగిస్తే సారామీదికే పోయాదికాదు మనస్సు. అర్ధణా యిచ్చి కాఫీ తాగితే యిలా యెలా గుండే దనుకుంటావేటి? కాక్టెయిలుండే, కాక్టెయిల్లాగుండే దంటే నమ్ము. ఇంతకీ ఈతకల్లు, ఎమోనియా సారా తాగే మీ కేటి తెలుస్తాదిలే కాక్టెయిలుసి!



“నా సిన్నప్పుడు అణా యిచ్చి ఈ సొరకాయలు కొని యిలా పొయ్యిమీదెట్టేసరికి ఎన్నెపోయావి. ఇప్పుడో! రూపాయిన్నరిచ్చి యీ సొరకాయలుకొని పొయ్యికిస్తే పొయ్యారిపోయింది. మొన్నే టైంకో ఎరికా? మా యాడది మాంసం వండి అన్నానిక్కూకొని, తినకుండా లెగిసిపోనాది. ‘ఏటే పిల్లా మాంసం ఒగ్గేసినావ్’ అన్నానో లేదో, తాసుపాలాగ తోకమీదనెగిసి ‘ఇది మేకమాంసంవా? మోటారు టైరుముక్కా? మా గొప్పమాంసం తెచ్చేవుగాని వల్లకుండు’ అని కళ్ళెర్రజేసింది మళ్ళీ దానికి మాంసంవంటే ఎంతిష్టమో తెల్సా? ఎప్పుడోపాలి నన్నే తినేస్తాడేమో ననిపిస్తాది.

“ఇప్పుడంతా డబ్బు గురూ! డబ్బు! ఇలువైన సరుకెపురికీ వొద్దు. ఇక మనిసి యిలువ అసలేవొద్దు.

“డబ్బు సూపితే చాలు. ఈదిలో కోతాడుద్ది. ఇంట్లో ఆడది కోతిలాగాడుద్ది. డబ్బుంటేసాలు, కార్లు కొనొచ్చు. మేళ్ళుకట్టొచ్చు. దేవుడెదురు తిరక్కపోతే ఏ సెయ్యేనో, ఎమ్మెల్యే కూడా అయిపోవచ్చు.

“నీకు డబ్బుంటే, నీ కొడుక్కి బంగార బొమ్మలూంటి కోడలు బంగారం సంచుల్లో వస్తాది. నీ కూతుర్ని గొప్పొడెవడో కట్టుం నేకుండా పెళ్ళి సేయిస్తుకుంటాడు. నీకొడుకు తరుడుఫారం ఎందుకు దాటేదనడగరు. నీ కూతురు ముందటేడు అచ్చమ్మా స్పర్తిలో ఎందుకు జేరిందనడగరు. నీ బామ్మర్దికరి మంత్ర సానిముండ నెండుకు పీక పిసికి సంపేశాడనడగరు. నీ వొంశం వద్దు, నీ గుణం అసలేవద్దు. నీ సదువేటనడగరు. నీ డబ్బు కావాలి పెపంచానికి. ఆకిరికి దొంగ నల్లమందు హోల్సేలు యాపారం నీ దేననికూడా పట్టించుకోరు.

“ఇంతెందుకు. ఈదిలోకెళ్ళు. ఎల్లి, రూపాయల సంచీ గల గల్లాడించు. నీ పక్క నెంతమంది సేరుతారో సూసుకో.

నీక్కారమ్ముతా ననొకడొస్తాడు. నీ కిల్లు అమ్ముతా నని మరో డొస్తాడు. నీకు వొళ్ళు అమ్ముతానని పది మంది వొస్తారు. మళ్ళీ ఆళ్ళు సూడ్డానికెలా గుంటారో తెల్సా? రావణాసురిడికింద ఏడుస్తున్న సీతమ్మోర్లలా గుంటారు.

“యింతెందుకు; పదిమందిలో పోలీసోణ్ణి పట్టిగ్గా సెప్పట్టు కొట్టి పది రూపాయల్నీటు ఆడిసేతిలో పెట్టు. నువ్వు, ఆడూ ఏదో లెంపకాయలాట లాడు కుంటున్నట్టు నవ్వేసి ఎల్లిపోతాడు.

“తిరపతెల్లు. కాని రైలు దిగక. దిగకుండానే ఎంకటేస్సు గుడి గుడేపుతిరిగి డబ్బుసూపీ ఏడుకొండలూ ఒక్క బిగిని గంతేసి నీవొళ్ళో వాల్తడాస్వామి”

“ఈ రోజుల్లో పాకీవోడు మొదలుకొని పరబ్రహ్మం వరకు, డాట్రుబాబు మొదలు డాఫర్నాయాల వొరకూ అందరికీ ఒకటే కావాలి. ఏటనుకున్నావ్? డబ్బు!”

“నీకు డబ్బు నేకపోతే నువ్వుగాంధీ గార్లాటోడివైనా నీ మొకంమీద ఉమ్మమన్నా ఉమ్మరు. గాంధీగారైనా- మొదట్లో అమాయకం రోజులు గాబట్టి బతగ్గలిగేడు గాని ఈ మాయదా రోజులాచ్చేక బతకనిచ్చినారా! కాలిసి సంపేసినారుగాని- ఆ బాబుకే యింత డబ్బుండి లంచవిచ్చి పదిమంది పోలీసోళ్ళిని సుట్టూ ఎట్టుకుంటే సచ్చిపోయావోదా? ఆ బాబుని సంపేసివోరా?

ఈ డబ్బుదగ్గర మనిసిని మనిసి నమ్మడు. పెళ్ళాన్ని మొగుడు నమ్మడు. పిల్లని తల్లి నమ్మడు దేశాన్ని దేశం పొట్టనెట్టి సుకుం టాది. నామాటబద్దమైతే ఈ పాలెల్లి మీయాడదాన్ని దానమ్మ గోరిచ్చిన ఆరెకరాలమ్మేసి నీకు సెకండేండు టాక్సీ కొనిపెట్ట మను. అది ఈ రేత్తిరే నీ సాపగుడ్ల ఈదరుగుమీద పారీబోతే నన్ను నంజకొడుకని పిలు.నేను పలుకుతాను. ప్రోనోట్టేకుండా పదొందలు అప్పియ్యమని నీ తమ్ముణ్ణి ఈవేలే అడుగు. ఆ సాక్కుకి (shock) ఆడు సచ్చన్నా పోతాడు, నేకపోతే నిన్ను సంపేసన్నా సంపేస్తాడు.

“రెండు పిట్టలు కలిసుంటాయి. రెండు పుల్లు కలుసుకుం టాయి. కానిద్దరు మనుషులు కలుసుండరు, డబ్బు సంపందం ఏంవీకనేకపోతే”

“డబ్బుదగ్గర న్యాయం నేకపోతే మసైపోతావు. నువ్వులారీ నడుపుతే రిటన్లో లోడేం లేదని నీ ప్రొఫై ట్రుతో అబద్ధం సెప్పకు. నువ్వు పంచదారమ్ముతే కాని తానికి కాణీ వుచ్చుకోకు. బియ్యం అమ్ముతే రాళ్ళు కల పకు. పాలమ్ముతే నీళ్ళు కలపకు. యాపారం చేస్తే దొంగలెక్క ల్రాయకు. అలాసేసి వచ్చేఏడు నీ ఎడ్రసు నీకు తెలుస్తే నాకొచ్చి సెప్పు. నీ కిల్లుండదు. నీ భూమి సావు కారుది. నీ పెళ్ళాం నీ కొల్లదు. నీ కుక్కే నిన్ను కరుస్తాది. నీ వప్పుల్లిర్పనేక నూతిలో గెంతి నరకానికి పోతావ్! పోతే పోతావు డబ్బులేనెదవి. నా ఏడుపల్లా నుయ్యి మాకు పనికిరాదనే” అని ఆగేడు.

చుట్టూ వున్నవాళ్ళు ఆలోచనల్లో పడ్డవాళ్ళలా మాట్లాడకుండా వూరుకున్నారు. కాని వాళ్ళలో ఒకడు “అయితే డబ్బుకోసం ఏ పీకన్నా కోసిమంటావన్నమాట” అన్నాడు.

“ఆ తప్పుడుమాట నా కంటగట్టబోకండారె. నాకు పరమ సయ్యం. అసల్నాకు డబ్బుంటే యిష్టవచని ఏ సంజికొడుకు నీతో

సెప్పింది? కట్టుకున్నా కొగ్గకూడదని మాయాడదానో వుంటున్నాగా నేకపోతే ఏనాడో సన్నాసినై పోయిందే వోణ్ణి. నా నసలు ఋసిలాంటి మడిసినీ.

“ఇంతకీ కళ్ళారా మా డాట్రుబాబుకత సూసేక్కూడా డబ్బుకి లొంగిపోమంటారా బావుల్లారా” అని మూడు నిలువుల నిట్టూర్పు భూమిలోకి గుచ్చి ఆగేడు.

“ఎవుద్రా డాట్రు? ఏమాకత” అని పంచతంత్రంలో రాజు కొడుకుల్లా చుట్టూ వున్న వాళ్ళు అడిగేరు.

“అయితే సెప్టా నినుకోండి” అని బీడీకట్టలోంచి ఒక బీడీ ఎంచి, ముట్టించి, బీడీ కంపెనీవాడి తల్లి, పెళ్ళాల శీలం శంకించకుండా కథ ఆరంభించేడు: “నేను మీ ఊర్రాకముందు ఎక్కడుండే వోడ్నో తెల్సా?...లో. అక్కడో పెద్దాస్పత్రిలో పన్నేసేవోడ్ని పెద్దాస్పత్తిరంటే జనరలాస్పత్తిరనుకునేరు. జనరలాస్పత్తిరి కెల్లె పేషెంటుకి తోడెల్లినోడు ముందు సస్తాడు. ఆ ఏనక పెషెంటు సస్తాడు. అది కాదు మాయాస్పత్తిరి. మాది ‘పంకజం నర్సింగ్ హోమ్’. ఆ వూరికొండపక్కని సంధ్రాని కెదురుగా వుండేది.

“అయాస్పత్తిరికి తొలీసుట్టు నౌకరీకెల్లి రిచ్చాదిగి, దాని కాంపౌండు గోడ సూసేసరికి గుండె సల్లబడిపోనాది. తొల్పుట్టు సెంట్రల్ జైలు గోడ సూసినప్పుడలాగే అనిపించిందోరే. లోన కెల్లబోతే గేటుకాడ గూరకావోడు గెంటేబోనాడు. ఆకిరికి నా కాయితాలుస్సాసి ఒగ్గేసినా డనుకో.

“గేటుదాటి లోన కెల్ల బొయ్యిసరికి కళ్ళు ఝమ్మన్నాయనుకో. అదేదో పెద్ద హోటేల్లాగో, సినీమా కంపెనీలాగో వుంది గానీ ఆస్పత్తిరాగే నేడు. గేటు దాటగానే ఎకరాలెకరాల పూల తోట; సొరగంనుండి రతనాలు రాలిపోయినట్టు ఆటి వుప్పులు.

“ఎన్నెలరేత్తిరి పువ్వుల మొక్కల పక్కన సిమ్మెంటు బెంచీమీద కూచుంటే జొత్తానా నీల్లు సల్లగా తుంపర్లా బడుతూ వుంటే నా సాచివిరంగా...సస్తే యీ ఆస్పత్తిరిలోనే సావాలనిపిస్తాది.

“ఇంకాస్పత్తి రెలా గుంటాదనుకుంటావేటి? దాని కోవారంగు గోడలు సూస్తే కొరుక్కుత్తి నెయ్యాలనుంటుంది. దాని నేల్లో నీ ఎదవమొకం సూసుకు గెడ్డం గీసుకోవచ్చు. ఆస్పత్తిరి ఆరంతస్తులు. ఆపరేసనలన్నీఆరో అంతస్తులో; మిగతా అంతస్తుల్లో అన్నీ సైపెషల్ వోర్డులు, కిందంతస్తులో ఆఫీసు, కన్నళ్ళీషను రూమూ, కంపౌండర్ల గదీసీ.

పేషెంటు కిచ్చీ గదు నెలా గుంటావేటి? దేనికీ బైటకెల్ల క్లర్లెదు. ప్రతీగదికీ బాత్రుమూ, లెట్రిన్లుంటాయి. అయాస్పత్తిరిలో ఒక హోటేలు, ఒక మందుల్సాపు, ఒక మామూలుసాపు, ఒక పుస్తకాల్సాపు, ఒక బీడీకొట్టు అన్నీ వున్నాయి. ఒక బయస్సాపూ, బట్టల్సాపూ లేవన్నమాట గాని, నేకపోతే అదో సిన్నూరేననుకో. ఆ యాస్పత్తిరి యింటిపన్ను యిరవై వేలు. కరెంటు కరుసు మూడు వేలు.

“ఇంకాస్పత్తిరి కొచ్చేవాళ్ళెలాటి వోళ్ళనుకుంటా వేటి?

“షీకలవరకూ లంచాల్లినీ పెద్దుద్యోగులు. నీ యమ్మసస్తూంటే నీ పెళ్ళాంపునై అమ్మించేసి నీకు పదిరూపాయల మందు యిరవై కమ్ముతారే అదిగో అలాబోళ్ళు; యీఏల కడితే రేపు కొట్టుకు పోయ్యా బ్రిడ్జిలుకట్టే కంట్రాక్టర్లు; రేత్తిరికి రేత్తిరి షిప్పుల్లోంచి బ్రాండ్, నల్లమందూ దింపి బంగారమ్మెళ్ళు కడతారే ఆళ్ళు; అంతా అలాంటోళ్ళే ఆ యాస్పత్తిరి కొచ్చేది.

“పల్లెటూరి నాయుడి నాలుగో పెళ్ళాం తన సైజు కుర్రాడితో పట్టువాసంలో వుండడానికి లేని జబ్బు సెప్పి మా యాస్పత్తిరి లోనే వుండేది. కలకటేరు పెళ్ళాం కాసుపుమాకాడే ఎప్పటికీ సవంరాడని సూపరెంటు కూతురు ఆపరీసనూ మాకాడే.

“అంతే కాని నీలాటాల్సాలాటిబీదెదవలురా రక్కడికి. అలాబో డెవడైనా మతిసెడి వచ్చేడో, గేటుకాడ గూరకావోడు, గేటుకాడే పీక పిసికి సంపేస్తాడు.

“ఒక మా బాబంటావా? ఎప్పుడూ ఎవరితోనూ మాట్లాడ్డు. అచ్చు సినీమా హీరోలా గుంటాడు. పెదాలమీద సిన్న పావులా అంత సిరునవ్వతో ఎవురొచ్చినా సరే మూడు మాటల్లో ముగించి పంపేసేవోడు. ఈ బాబు ఆస్పత్తిరిలో ఆడే మాటలన్నీ ఇంగ్లీసూ తెలుగూ కలుపుకుంటే రోజుకి అరవయ్యం టాయి. ఆ బాబె ప్పుడూ నవ్వడోరే. (ఎప్పుడూ నవ్వని మొగాడ్డీ, ఎప్పుడూ ఏడని ఆడదాన్నీ నమ్మకూడదంటారు.)

“ఆ బాబు కింద ఆడోళ్ళతో సహా ఆరుగురిసిస్టెంట్లు, మూడు పుంజీల మంతర్నాస్టు; యిక నర్సులూ, వార్డుబోయిలు సంగతి సెప్పక్కర్లేనేలేదు” అంటూ అతను మరో బీడీ అంటించడాని కాగేడు.

“యింతకీ నీ కేటుద్దోగం ఆ యాస్పత్తిరిలో” అని అడ్డు తగిలేడు ఒకడు.



“షాపుర్... పేరుకే ద్రవర్షుగాని డాట్రుబాబుకి చెక్రెట్రీలాటో ధ్వసుకో. నాతో సెప్పందీ ఆ బాబేపనీ సేసీ వోడుకాదు. పొద్దుటేల ఇంటికాడ్నుంచి ఆ బాబు నాస్పత్తిరికి కారులో తీసుకొస్తూ వుంటే ఆ ఏల ఏ ఆపరేసనుసేస్తాడో, అదెంత కష్టవో, ఆ ముంద్రోజు పేషెంటు ఎందుకు సచ్చిపోయాడో, అన్నీ సెప్పేవోడు. అసల్నాకు డాట్రు పన్నేర్పుతానని బతిమిలాడీవోడు. అప్పుడేరుసుకున్నా బాగుండేది. ఇప్పుడీ నారీ ద్రవరుద్యోగం తప్పిపోయింది.

“ఆ బాబెంత మంచోడనుకుంటావేటి? రెక్కల్లేవు గాని దేవుఁ డాటోడు. ఆ బాబు సెయ్యోసీసరికి వొల్లు సల్లబడిపోవాల నూటారు జొర వున్నోడికి. ఆ బాబు సూపుడేసరికి ఎవరన్నా సరే- ఆకరికి మన లారీ కంపెనీ పొప్పరైటరు ముండ దురగమ్మలాటిదైనా సరే కనీవాలిసిందే.

“ఇంకా బాబు వొయిద్దె మంటావా? ఇవరించడం నా తరం కాదు. పేషెంటుకి ఆకలేస్తే మందు, ఆకలెయ్యకపోతే మందు, నవ్వొస్తే యిండిషను, ఏడుపొస్తే యిండిషను. పిల్లలు పుట్టడాని కాపరీసను, పుట్టుక పోడాని కాపరీసను. ఆ బాబు కాడ వొ యిద్దెం లేని జబ్బు లేదుపో!

“ఇక మడిసంటావా? సూస్తే యముడుకూడా యెసబోతు దిగిపోతాడు. సచ్చీ ఎదవకూడా సావడం మానేస్తాడు. ఎంతటోడి కన్నా ఆ బాబుని సూస్తే హడలీ!

“అస్పత్తిరి గేటుకాడ, కేడిలాక్ కారెనకసీట్లోంచి దర్జాగా దిగి, గేటుకాడ గూరకావోడి సలా వండుకోకుండా అస్పత్తిరిలో నడిసెల్లిపోయీ పెద్దపుల్ని నువ్వెప్పుడైనా సూసేవా? అదుగో, అలా సూసివో రతన్నంతా. అస్పత్తిరి కొస్తూవుంటే; ముందురేత్తిరి మూడు పురుళ్ళుపోసిన మంతర్సాని ముండకూడా హుషారు గుండేది అత నొచ్చేసరికి.

“ఆ బాబుకి పెళ్ళయిందా” ఎవరో అడిగేడు.

“నువ్వల్లకుందారే. నేకపోతేకీళ్ళిరిసీసి కిటికీలోంచి సిరీగల్లు. సుట్టపీకంతున్నావ్, నీ కెంత తొందర్రా నంజికొడకా? కత సెప్పడం రాస్పరిగదా, యినడం కూడా రాదు మనెదవలకి.

“పెళ్ళయిందిరాబాబూ, అయింది మాఅమ్మగోరెలా గుంటార నడగవేం? బంగారబొమ్మ; రతనాల రాసి; ముట్టు గుంట మాసిపోద్దేమోనన్నట్టు పింగాణీ బొమ్మలా గుండీది. ఆ యమ్మ దాహం పుచ్చుకుంటే గొంతులో నీల్లు కనిపించాలన్న మాట.

“ఆ యమ్మ కూకున్నసోట తవ్వితే రతనాల గనుండవోలసిందే.

“అయమ్మ సెయ్యిపడితే గొడ్డుటావుగూడా సూలుకట్టెయ్యాలి.

“అయమ్మ సూప్పడితే నువ్వుకూడా యీమానం డైవరువై పోతావన్నమాట. అయమ్మ రాములోరి కాలంలో పుట్టుంటే, సీతూసికి రావణాసురు డెల్లకపోయీవోడు.

“అంతందం నా జనమలో సూళ్ళేదురా బాబూ! నేను ఆయ మ్మని సూసిన కళ్ళతో మీ దయిద్దరం మొకాలు సూసి, ఆ యమ్మని కూకుండబెట్టి కేడిలార్కు నడిపిన్నేను, బ్రేకుల్లేని దురగమ్మలారీ నడుపుకోవా లొచ్చిందంటే అంతా నా కరమరా, బాబూ! సారా అమ్మకున్నాళ్ళో సోడా లమ్మకున్నట్టున్నాదంటే నమ్మునా బతుకు.

“నా నారికాడ నౌకరీక్కుదురుకుండీసరికే ఆరికి మూడేళ్ళ బ్బాయి, ఆ తరువాత యింకెవరూ లేరు. యింకుండకుండా అయమ్మకి ఆపరేసను సేసేరట ఏదో జబ్బు సేస్తే.

“యింకబ్బా యెలాగుండేవోడంటావేటి? మన నరసిమ్మలు బడ్డీకొట్టుకాడ బాలకిప్పుడి బొమ్మలేదా? అదుగో అలా గుండే వోడు, గిరిజాలో! బంతులంత బుగ్గలమద్దిల; ముప్పావించీ మూతి; యిదుగో యింత ముక్కు; పాల తెలుపు; నవ్వితే ముత్తేల వోన పడ్డట్టుం డేది. యిదిగో ఈ సేతుల్తోనే పెంచేను.

“కుర్రోడు ఎంత సురుకంటావేటి! ఆ రేళ్ళొచ్చీ సరికల్లా నా ఒళ్లో కూకుని కార్నడిపీసీవోడు. నదువుతున్న దొర్లబళ్ళో పస్టు పెయిజులన్నీ ఆ బాబువే.

“ఆ డాట్రుబాబుకి నానంటే ఎంత దయా! ఎంతబిమానం! ఏం పండుగొచ్చినా... ఆకిరికి పీర్లపండుగొచ్చినా సరే “యిందరా ఎంకటేశా! ఈ పది రూపాయలూ పట్టుకెళ్ళి పిల్లల కేడన్నా కొనిపెట్టరా....” అనిచ్చేవోడు. నాకు పిల్లలేరనీ, మా యాడ దాన్చేత మూడు ముళ్ళూ ఏసిన్నేనుగాస్పరికదా, మూడు కళ్ళున్న యీశ్వరుడుకూడా కనిపించలేడనీ, ఆ బాబు కెన్నిసార్లు సెప్పినా గేపక ముండేది కాదు.

పొద్దు న్నేనిమిది గంటల కాస్పత్తిరి కెల్లే మళ్ళీ రేత్తి రెనిమిది గంటలకే తిరిగి రావడం. యీలోన చేతుల్లిండాపనే. నూర్రూ పాయల్నీటూ, నూరిన కత్తులూ పట్టుకుండుకే పుట్టే డా బాబు. రేత్తిరింటికొచ్చి తాన్నవాడి అమ్మగారి కెదురుగా కూకుంటే సాలు ఆ బాబు మొహం లారీ లైట్లాగెలిగిపోయింది. ఆ య మ్మంటే అతని కంతపేమ”.



“తాగివోదా మీ డాట్రు?” ఎవరో అడ్డుతగిలేరు.

“ఎవర్రా నువ్వు? రాములోరి పుట్టివోజుకి, రహీం సాయిబు తద్దినానికి ఏట్రా సంవందం? ఆ బాబు తాగితే నీకేం? తాకప్పోతే నీకేంరా? ఔనా, తాగివోద్రా! తాగి వోడు. నీలా బెల్లం సారా మట్టుక్కాదు. ఆ బాబు తాగిబుడ్లు సూస్తేనే, పువ్వులు గుచ్చి టేబిలు మీద ఎట్టుకోవాలనిపిస్తాది. అంత బావుంటాయి. యింకాటి కరీదు యింటే గుండె పగిలినస్తావ్. వల్లకుండు. కద సెప్పని.

“యింత మంచోడైనా ఆ బాబు కొకటే లోపం. సెందురికి మచ్చున్నట్టు బీదోళ్ళంటే గిట్టదు. దరమం అసలెరుగదు. అతన్నో పొలిసి సూస్తే మన దురగమ్మ నాలుగు సేతులున్న దరమదేవతే ననుకో. ఆ బాబెదుటే ముప్పోడు పడి సస్తూంటే అరొన్ను మంది య్యడు. అణా దరమమియ్యడు.

‘ఆ బాబు జనమలో ఏదో రహీస్సెం వుండుంటాదనీ, ఎప్పుడో బీదోళ్ళ సేత కండుజెల్ల తినేసుంటాడనీ అనుమాన మేసీది. ఆకిరికి ఎలాగై తేనేక పట్టేసే నా రహీస్సెం.

“ఆ బాబూ, మా యమ్మగోరూ మేనత్త మేనమాం పిల్లలట. సిన్నప్పుడు ఒక టేబిలుకాడ తిని, ఒగ్గదిలో పడుకుండేవోరట. సిన్నప్పట్టుండీ ఒకళ్ళ నొకళ్ళు పెళ్ళి సేసుకుండా రనుకుండీ వోరట. ఆళ్ళ పెళ్ళి మొదట్లో ఆళ్ళ పెద్దోళ్ళకి యిష్టమేనట.

“కాని మా బాబు పరీచ్చై ప్రేక్షీసు పెట్టేసరికి అత నాస్తంతా అరించిపోయిందట. అతని తండ్రి తనాస్తంతా పందెపు గుర్రాల తోకలకీ, పట్టుపునాసుల కోకలకీ ముడెట్టేసి సచ్చిపోనాట్ట ప్రాక్షీసు పెట్టబొయ్యిసరికి పకీరై పోనాట్ట. మా బాబు, అతగోడి మేన మాంకి ముప్పైలచ్చలాస్తుందిట. ‘నాలా ముప్పైలచ్చలాస్తి నేకపోతే పోనాదిగానీ, మూడుకాన్లు కరీదు సెయ్యవ్. నీ కెలాగిచ్చేది పిల్లనీ’ అనేసేట్ట మా బాబుతో. అప్పుడు మా బాబు “మూడేళ్ళు లయమియ్యి. మూళ్ళచ్చలు పట్టు కొస్తే పిల్లనియ్యి. నేకపోతే నీ కూతుర్ని నీ కిష్టమొచ్చినోడి కిచ్చి పెళ్ళి సేసియ్యి. నేనొచ్చి అచ్చింత లేస్తా,’ అని బతిమిలాడి మూడేళ్ళుటయంపొంది కత్తి పట్టి ప్రేక్షీసు పెట్టేట్ట.

మొదట మూణ్ణెల్లా మూణ్ణాల పరక రాక పోయినా, తర్వా తందుకుండా బాబు రాశి. ఆ మూడేళ్ళూ ఆ బాబు నిద్దరే పోనే దుట. అసలన్న వేక బోంచెయ్యలేదట. లచ్చమీద లచ్చలారి జించి పారీసిట్ట. మూడేళ్ళూ అయ్యిసరికి ‘ఇదిగో, మాంవాం!

మూళ్ళలచ్చలమీద మరో అరలచ్చ మిగల్చేప్పేను యిప్పు డేటం టావ్? అని మా యమ్మగోర్ని పెళ్ళాడేసేట్ట.

“కాని ఆ మూడేళ్ళలో పట్టుకున్న దన దాహం. మరిడమ్మకు పట్టుకున్న రకత దాహంలా, మన దురగమ్మ కూతుర్ని పట్టుకున్న తురకదెయ్యంలా మరొగ్గ లేదా బాబుని. లచ్చిందేవికి తన బతుకు బలిచ్చీసినా డనుకొ.

“యిలా గుండగా మూడేళ్ళొద్దిప్పటికి. ఆ ఏల దసరా దసరి వి. ఆ బాబు ప్రేక్షీసెట్టిం దాపొద్దే. రేత్తిరి కింట్లో పెద్దపారిటీ ఏర్పాటు సేసినాడు. ఆ మద్దేన్నం రెండయ్యి వరకు పన్నేసి కారెక్కి ‘మరి మద్దేన్నం రావద్దు పోనీరా ఎంకటేశా. అన్నాడు. నేను కారు లాగించి. కారంటే కారా రెక్కల్లేవుగాని గాల్లో ఎగిరిపోద్దనుకో. అసల్దానింజను యిమాన పింజనట- నాకు గేటు దాటించ బొయ్యిసరికి అడ్డంగా రోడ్డుమీద లారి వస్తే గేటుదాటి కారాపేసేను. గూరకావోడు గేటేసేడు. నాను గేరు మారసబోతూ వుంటే పరిగెత్తుకొచ్చే డోరే ఓ జాలడోరు. మని పెలాగున్నాడనుకున్నా వేటి? గట్టునబడి మొన్నటిపొద్దు సచ్చి పోయిన నల్ల సేపలాగున్నాడు. అడు నిలబడుంటేనే బతికున్నా డనుకుంటాంగాని పడుకోబెడితే సచ్చిపోయే డనుకుంటాం.

“ఆడి వొంటికి గోసీ తప్ప ఏట్నీదు.”

“కంటిని సీకటితప్ప మరేట్నీదు.”

“బాబూ! డాట్రుబొబూ! రచ్చించు, రచ్చించు, పిల్లోడు సం ద్రంలో పడిపోనాడు. అల్లదిగో మావోళ్ళు మోసుకొస్తున్నారు. బాబ్బాబు! యింటి కెళ్ళిపోకు; రచ్చించు” అని కారు కడ్డం పడ్డాడు.

“ఈడి నెత్తిని భేడకాసెడితే, అణాపరక్కి ఎవుడూ కొండు, యిప్పుడింటి కెళ్ళకుండా యిడి కొడుకుని రచ్చిస్తే ఈ డేటి స్తాడు? ఏటివ్వగల్గు? యిశ్వాసం ఎవుడి క్కాలావి? పావలాపర కిచ్చి కల్లురొట్టి కొనిపారేస్తే యిదికుక్క సూపుద్ది యిడికంటే ఎక్కు విశ్వాసం,” అని మా బాబును కున్నట్టున్నాడు. అసలా బాబేటనుకున్నా నాకు తెలిసి పోద్దిలే.

“ఆ బాబు ఆ జూలారోడొం కోపాలీ, నావొంకోపాలీ సూసి ‘దరమాసుపత్తిరికి తీసికెళ్ళం,’ డని ఆడో అని, ‘పోనీరా’ అన్నాడు నాతో, నాను పోనిచ్చినాను.

“మా వెల్లబోయిసరికి ‘అనండు కలకటేరుకొడుకు పుట్టి వ్రోజు పారిటీ కెళ్ళేడు. ‘రండి, రండి,’ అంటూ మా యమ్మ



గోరెదురొచ్చినాడు. మా బాబు కారుదిగి 'వణ్ణం దిని బేగి రారా ఎంకటేశా! ఊళ్ళో కెల్లారి, అని నన్ను పంపించిసేడు.

“అరగంటలో వణ్ణందిని నా నొచ్చినాను. అప్పుడికే సూటే సుకొని తయారై పోనాడా బాబు. కారెక్కి 'జెనర లాస్పత్తిరికి పోనీరా,' అన్నాడు. మాం ఆసుపత్తిర్లో కెల్లబొయ్యిసరికి మా కారుజూసి ఓ ద్రాటు పరిగెత్తుకొచ్చినాడు. యిలా ఎలా పరిగెత్తే దనుకున్నావేటి? అల్లప్పుడు మన సిటీస్వరీసు సివంచలంగోడి బస్సు స్టూడెంటు కుర్రోళ్ళు తగలబెట్టేసి, సివంచలగోడిని కాలిశీ నాడికి ఆ డెంటబడితే ఆదుపరిగెత్తినాడే- అప్పుడేను నాయరు కొట్టో టీ తాగుతున్నానై- అదుగో ఆ సివంచలంగోడ్లా పరుగెత్తు కొచ్చినాడా డాట్రు. ఆ బాబూ, మా బాబూ ఏదో యింగ్లీషులో మాటా దుకొని పరిగెత్తినారు. ముందాళ్ళూ, ఎనక నేనూ ఏక బిగిని మూడం తన్ను లెక్కేసిం. తోవలో అగపడ్డ పెతీడాట్రూ మా యెనక బడ్డాడు.

“మూడో అంతస్తు జేరేక ముందున్న డాట్రు ఒగ్గది తలుపు తీసినాడు. మా బాబు గదిలో కెల్లబోయి గదిలో నేల లేనట్టు నిలబడిపోనాడు నానెళ్ళి సూద్దునుకదా!

“గది మద్దిల బల్లమీద మా అబ్బాయి బాబు సచ్చిపడున్నాడు. నీరు మింగేసేడేమా, కడుపు బంతిలాగై పోనాది. బాబోరే; నేనైవై నినుకో. నన్ను కన్నతండ్రి నా సేతుల్లోనే పేనా లొగ్గీసినాడు. నన్ను కన్నతల్లిని యిదుగో, ఈ సేతుల్లోనే బూడిద సేసీసేను. అప్పుడు కూడా నా కంత కష్టం కలగలేదంటే నమ్మండారే.

“వచ్చేవా నాన్నా?” అన్నట్టు అబ్బాయి బాబుకళ్ళు మావేపే సూస్తున్నట్లున్నాయి. కాని చిత్తర వేంటంటే మాడాట్రుబాబు ఒక్క మాట మాటాడితే నిన్ను సంపుకుతిన్నం తొట్టు ఒక్క కన్నీటిసుక్క రాలుస్తే నాను బారికాడికి పుట్టినట్టే.

“అబ్బో! గొప్పోళ్ళు కష్టం సుకం ఒక్కనాగే అస్సుగించీస్తారు. మన బీదెదవలే- ఎవడన్నా మన గుడిసెలకాడి కొచ్చి బీడీ కాల్చుకోడానికి అగ్గిపుల్ల గీస్తే కొంపలంటించీసినట్టు గోల సేసేస్తాం. మన పిల్లోడికి రెండిరోసినా లైతే సచ్చిపోయినట్టే ఏడిసేస్తాం. కాని గొప్పోళ్ళలా కాదులే.

“సుట్టూ వున్న వాళ్ళంతా కుసంత తెలుగులో, ఎక్కు వింగ్లీషులో మా బాబుతో ఏటేటో జెప్పేరు. నాకరదవయిందే దంటే- మా అబ్బాయిబాబు ఆస్పత్తిరి కొచ్చిన ఎంటనే పేసం ఒగ్గీసినాడనీ, పావుగంట ముందొస్తే సచ్చిపోయా వోడు కాడని మాత్తరం అరదవైయింది.

“ఆకిరి కెలాగైతేం నాలుగ్గదులు దాటి యిదివారండాలో కొచ్చినాం. ఆ గుంపెనకాల నానున్నాను. ముందు మా బాబున్నాడు.

“వారండా మలుపు దిరగ్గానే మాబాబు దెయ్యాన్ని సూసిన ట్టాగిపోనాడు. ఏటైందో ఏటోనని నాను ముందు కెళ్ళి సూద్దును కదా! మా కెదురుగ్గా ఎవుడొచ్చినా ఉంటావేటి. సచ్చిన నల్లసేప శవంజాలరోడుపిల్లా డెలాగున్నాడు బాబూ' అంటూ ముందర కొచ్చినాడు.

“అడ్ని సూసేసరికి మాబాబు క్యాళ్ళాడక, పక్కనే బెంచీమీద కూలబడిపోనాడు. మోకాళ్ళమీద సేతు లెట్టుకొని, సేతుల్లో మొక మెట్టుకొని ఉండచుట్టుకు పోనాడు. కానప్పుడు మాత్తరం మా బాబు కన్నీటిసుక్కలు ఆ బాబు జోళ్ళమీదే పడ్డాయోరే!

“కాని ఆబాబుదగ్గర కెవరూ ఎల్లనేలేదు. కాస్తే పేడిసేస్తేగాని దుఃఖం కడుపు కోసేస్తాడని మావంతా వల్లకుండి పోనాం.

అయిదు నిమిషాలయ్యేక ఒక ముసిలాట్రు మా బాబుకాడ కెల్లి బుజమీద సెయ్యేసి నెగమన్నాడు. కాని మా బాబు నెగనేదు. ఆ ముసిలాడు కుదిపినాడు. కుదిపీసరికి కింకేటుంది? మా బాబు నేలమీది కొరిగిపోనాడు. అంతా క్షోజైపోనాది.

“ఆ బాబ్బతికున్నాళ్ళు బీదోళ్ళ కేసాయం సెయ్యనేదు. ఆళ్ళని సచ్చిన పురుగుల్లా సూసేవోడు ఆళ్ళు కూడా తన నలాగే సూస్తా రనుకు నీవోడు కావోలు. ఆ జాలారెదవ తన పిల్లోడిపట్ల యింత బిమానం సూపిస్తాడనుకొనుండదు.

“బిడ్డ సచ్చిన సాక్కు (shock) నిలబడినాడు గాని బీదోడు సూపిన సత్తేనికి నిలబడేపోనాడు. ఆ సాక్కు సచ్చిపోయి ఆసుపత్తి రొరండాలో దిక్కుమాల్ని సెవంలా పడిపోనాడు.” అని అతను ఆగి బీడీ ఆఖరిదమ్ములాగి, కిటికీలోంచి విసి రేసి, తన కథ ఎఫెక్టుకోసం అందర్నీ కలియజూసేడు.

“మీ యమ్మగోరేటైనారు” ఎవరో అడిగేరు.

“ఏటొద్ది, కనుకున్నాడు పోనాడు. కట్టుకున్నోడు పోనాడు. ఆశ లగ్గిలోపడి పోనాయి.

ఇంతకీ కంట్రాక్టరు కనకయ్య సస్తే మెకానిక్కు ముత్తుస్సోవింగో దున్నాడనుకోడానికి మన దురగమ్మలాటిదిగా దొరే మా యమ్మ.

“ఆయమ్మకత మరోపాల్సెబుతాగాని, దిగుదిగు టేస నొచ్చిసి నాది.” అంటూ అతను రైలు దిగి పోయేడు.

(జ్యోతి, దీపావళి 10.11.1971)

